



Lilanga Lemalungelo Eluntfu

Arnold Mushwana
Thulisile Shongwe



Ulwazi
Lwethu

Siswati

Longer paragraphs

Lilanga Lemalungelo Eluntfu ligujwa
eNingizimu Afrika ngemhlaka 21
Indlovulenkulu njalo ngemnyaka.


Lecwadzi yetindzaba imayelana nemlandvo
kanye nekubaluleka kwaleliholide lesive.



Ngesikhatsi selubandlululo, bantfu labamnyama
baseNingizimu Afrika bebacindzetelwe.

Bantfu balwa nelubandlululo nemitsetfo yalo
lengenabo bulungiswa. Bebalwela inkhululeko nekuba
nemalungelo lalinganako.

Ngemhlaka 21 Indlovulenkhulu minyaka yonkhe, sive
sikhumbula bantfu baso labalwela inkhululeko.



Nga-1960 ngemhlaka 21 Indlovulenkulu, bantfu base-Sharpeville nebaseLanga baba nemishuco.

Bebabhikisha ngenca yemitsetfo lengenabo bulungiswa yahulumende welubandlululo. Bashuca ngobe bebaphikisana 'nemtsetfo wemapasi'.


"Amandla! Ngawethu! Amandla Ngawethu!" kumemeta babhikishi.



E-Sharpeville, bebahlabelela futsi bashuca ngekuthula
baya esiteshini semaphoyisa.

Kwatsi lapho emaphoyisa abona incumbi yebantfu,
emaphoyisa ahlasel a babhikishi.

Bantfu babaleka, labanye balimala. Kantsi labanye
balahlekelwa timphilo tabo.



Umhlaka 21 Indlovulenkulu wacale wakhunjulwa njengeLilanga Lase-Sharpeville.

Lelilanga lentiwa liholide lesive ngemuva kwelukhetfo lwentsandvo yelinyenti lwa- 1994.

Sive sisuke sikhumbula bantfu labalwela inkhululeko. Lena yindlela yekutsi kubo siyabonga.



INingizimu Afrika ineMtsetfosisekelo wentsandvo yelinyenti. Bantfu lababhala loMtsetfosisekelo lomusha bebafuna kutsi bonkhe bantfu bawahloniphe emalungelo eluntfu.

UMtsetfosisekelo waseNingizimu Afrika uniketa takhamuti takhona emalungelo kanye nalokufanele tikwente. Wonkhe umuntfu unemalungelo lafanako.



Minyaka yonkhe, umhlaka 21 Indlovulenkulu uba
liholide lesive. Emahhovisi netikolwa kuyavalwa.

Leli lilanga lekugubha umkhosi wemalungelo eluntfu.
Lilanga lekugubha umkhosi wekulingana.

Bantfu bagubha umkhosi walelilanga futsi balihloniphe
ngetindlela letehlukene.



Bantfwana bangagubha umkhosi walelilanga
lelibalulekile ngekutsi bakhulume ngemalungelo abo
njengelusha.

Yebo, bantfwana nabo banawo emalungelo!

Emalungelo ebantfwana aluhlobo lolukhetsekile
lwemalungelo eluntfu, lentelwe bantfwana
labaneminyaka lengaphansi kwe-18 budzala.




Bonkhe bantfwana banemalungelo lalinganako. Wena uyawati yini emalungelo akho?

“Lilungelo lekunakekelwa,” kusho Ntombi.

“Lilungelo lekuba nelibito!” kumemeta Nsuku

“Lilungelo lekuhlala eveni lakini, nobe kulelinye live,”
kusho Shadrack.



"Lilungelo lekuphepha," kusho Melanie, emuva.

"Lilungelo lemfundvo," kusho Arnold.

"Lilungelo lekutsi NGINGALINYATWA nobe ngihlushwe,"
kusho Nhlayiselo.



Lawo ngulamanye emalungelo bonkhe bantfwana labanawo.

Sinemalungelo futsi siphindze sibe nalokufanele sikhwente. Sinemalungelo kanye netibopho.

Ngutiphi tibopho bantfwana labanato?

"Sibopho sekwenta imisebenti yasekhaya," kusho Ann.



"Sibopho sekunakekela umtimba nengcondvo yami nekutsi ngihlale ngiphile kahle," kusho Nsuku.

"Sibopho sekuphatsa labanye ngendalela natsi lesifuna basiphatse ngayo," kusho Cheyeza.

"Sibopho sekutimisela esikolweni," kusho Mixo.



"Sibopho sekuhlonipha emalungelo alabanye," kusho Lerato.

Sonkhe sinesibopho sekuhlonipha emalungelo alabanye bantfu.

Bonkhe bantfu bayalingana.

Lilanga Lemalungelo Eluntfu limayelana nenkhululeko nekulingana kwabo bonkhe.

—Imibuto

1. Yini leyenta umhlaka 21 Indlovulenkulu
ube liholide lesive eNingizimu Afrika?
2. Ayini emalungelo eluntfu?
3. Niketa tibonelo letintsatfu temalungelo
ebantfwana.
4. Tfola Umculu Wemalungelo
waseNingizimu Afrika. Bhala luhla
lwemalungelo.

—Tincwadzi letikuloluchungechunge

- Lilanga Lekubuyisana
- Lilanga Lenkhululeko
- Lilanga Lemagugu
- Lilanga Lemalungelo Eluntfu
- Lilanga Labomake
- Lilanga Letisebenti
- Lilanga Lalabasha

Lendzaba icanjwe yaphindze yabhalwa
ngesiTsonga, njengenceny ephrojekthi
yetintfo tekufundza te-Zenex Ulwazi Lwethu
ya-2020.



Ulwazi Lwethu is a Zenex Foundation funded and initiated project to develop a series of graded and leisure African language readers and teacher support materials. This project is targeted at teaching and supporting learners in the Foundation Phase to improve their home language reading and understanding. The readers have been originated in nine African languages in collaboration with Molteno Institute for Language and Literacies, Nelson Mandela Institute for Education and Rural Development, Room to Read South Africa, and Saide. All resources are developed as Open Education Resources (OER).



Your attribution should include the following:

Title: Lilanga Lemalungelo Eluntu

Author/s: Arnold Mushwana

Translator/s: Simangele Khoza

Illustrator/s: Thulisile Shongwe

Assurer/s: Mduduzi Benjie Shongwe

Language: Siswati



© Zenex Foundation - Saide 2023

CC BY includes the following elements:

BY – Credit must be given to the creator

